


गुलनि ऐं पखीअइनि जो दर्द

— संपादक मंडल



शहरनि जे विच में बाग़ खे फिफिड़ करे लेखियो वेंदो आहे। जहिडीअ तरह फिफिड़ हवा मां ऑक्सीजन खणी, कार्बन-डाइ-ऑक्साइड कढी शरीर खे तन्दुरुस्त रखनि था, तहिडीअ तरह बाग़ में लगल वण बूटा न रुगो सभिनी खे ऑक्सीजन डियनि था, पर गुलनि जी खुशबू ऐं शीतल छाया पिण डियनि था, पर डिसो त शहरनि में वधंदड़ प्रदूषण कीअं न इन्हनि गुलनि खे डुखायो ऐं मुरझायो आहे। पखीअड़ा बि कीअं न दर्द भरिया दास्तान पिया बुधार्ईनि। पखीअड़ा अगो बागनि में टिपंदा कुडंदा ऐं लातियूं लवन्दा हुआ। भंवर पोपट ऐं माखीअ जूं मक्खियूं गुलनि खे चाह विचां चुमंदा ऐं फेरियूं पाए खुशीअ में बहिकंदा हुआ पर अजु छा थी वियो आहे?

हू डिसो। बाग़ जे साम्हूं खासि रस्ते तां तेजीअ सां डुकंदड़ स्कूटर, मोटरूं, कारूं ऐं बिया केतिरा आमदरफ़्त जा साधन (वाहन) जेके खूब दूहों छडे वणनि टिणनि बूटनि ऐं गुलनि खे नुक़सान रसाए रहिया आहिन।

होडांहुं डिसो, हुन गुल जी शिकल ! मोटरुनि स्कूटरुनि ऐं कारुनि वगैरह जे दूहें करे वेचारो मुरझाइजी वियो आहे। बुधो-बुधो हू छा चई रहियो आहे मां पंहिंजो दर्द रुगो तव्हां खे थो बुधाइण

चाहियां छो जो अव्हीं अकुल वारा पढ़ियल लिखियल इन्सान आहियो। अव्हां विज्ञान विषय बि पढ़ियो ऐं समझियो आहे, अव्हां जेकडहिं मुंहिंजो दर्द न समझन्दा त ब्रियो केरु समुझंदो? असीं वण जा उज्वा आहियूं, पन असां जा भाउर आहिन जे सिज जी रोशनीअ में कार्बन-डाइ-ऑक्साइड खणी अव्हां लाइ ऑक्सीजन छडे, अव्हां जी प्राण रखिया कनि था। पर अव्हां खेनि मोट में छा था ड्रियो? एतिरो त दूहें जंहिं में न रुगो कार्बन-डाइ-ऑक्साइड पर ब्रियूं बि केतिरयूं खतरनाक गैसूं आहिन जे पननि खे पंहिंजो खासि कमु करण खां रोकीन थियूं। न रुगो एतिरो पर उन्हनि खे मुरझाए पिण छडीन थियूं। असांजा भाउर सभिनी साह वारनि जीवनि खे कार्बन-डाइ-ऑक्साइड खणी उन्हनि खे ऑक्सीजन डेई सघनि था। पर आमदरफत जे नवनि साधननि दूहें जो तइदाद एतिरे कदुर वधाए छडियो आहे जो उन दूहें खे खपाए ऑक्सीजन ड्रियणु मुश्किल थी पियो आहे। पन जेकडहिं खाधो न ठाहे सघंदा ऐं पाडू पाणी न पहुंचाए संघदियूं त गुल फुल कीअ टिड़ी सघन्दा? इन दूहें न रुगो पननि खे पर असां सभिनी खे डाढो नुक्सानु रसायो आहे। असां वक्त खां अगु ई मुरझाइजी किरी था पऊं। असां खे मुरझायल डिसी भौर, पोपट ऐं माखीअ जूं मखियूं बि अची छा कनि? जो असांजे अन्दर रसु ई कीन आहे। पोइ अव्हां खे अतुर खुशबूड लाइ, खाइण लाइ गुलकन्द माखी ऐं ब्रियूं केतिरयूं ई शयूं कीअं मिलंदियूं? वधीक छा चवां पाण अकुलमन्द आहियो सोचियो। न रुगो असां जो दर्द दूर करियो पर पाण बि मौज माणियो खुशियूं मल्हाए गीत गायो झूमो ऐं नचो सचु बि इहो आहे ब्रियनि जे भले में ई पंहिंजो भलो आहे।

इएं चई गुल चुप थी वियो। ज़णु त साहु खणणु बि ड्रिखियो होसि। उन वक्त हिक ब्रिए पुठियां ईन्दइ ट-कुनि खूब दूहें उडाए गुल खे कारो करे छडियो ऐं हू टुटी किरी पियो। मूं जडहिं उनजी इहा हालत डिठी त मुंहिंजे अखियुनि में पाणी भरजी वियो ऐं दिल में दर्द पैदा थियो, पखी बि लातियूं लवण विसारे वेठा। हू सोचण लगा त असां बि उडामी किथे परे वजी रहूं। पखियुनि जो अझो त इहेवण बूटा आहनि। जिते हू मिली गाईन झूमनि ऐं टिपनि कुडनि ऐं सभिनी जो मनु मोहे वठनि। पर हिन दूहे जो भलो थिए। माल्ही बि तंग थी पियो आहे त इन्हनि वणनि बूटनि खे मुरझाइण खां



कीअं बचाए, हू छा करे जीअ वण-टिण सुकनि न। गुल-फुल खूब टिड़नि। हू खुद परेशान आहे त पाणी बि शुद्ध न थो मिले जो कारखाननि जो जहरीलो पाणी साफु पाणीअ सां मिली उनखे बि खराबु करे थो। अहिडे प्रदूषित पाणी ऐं प्रदूषित हवा वणनि खे सुकाए पूरो करे छडियो आहे। पखीअडा रोजु गुलनि ऐं पननि खे छणंदो डिसी हिन बाग खे छडींदा पिया वजनि। हर घर में पोखियल वण ऐं बूटे खे वधण जो मोको घटि थो मिले, जो वायु प्रदूषण उन्हनि खे उसिरण खां रोके रखियो आहे अहिडीअ हालत में छा कनि, ऐं किथे वजी वसनि? शहरनि में जे वण न रहंदा त फिफिड़ खराब थी पवंदा। पोइ शहर वासियुनि जो छा थींदो? इहो दर्द रूगो वणनि टिणनि गुलनि या पखीअडनि जो न आहे पर हर-हिक इन्सान जो आहे। उन्हनि जे दर्द खे पंहिंजो दर्द समुझी, उन खे दूर करण जी कोशशि करियूं।

उस्ताद लाइ:-

हवा जे प्रदूषण खां सवाइ ब्रियनि किस्मनि जे प्रदूषण जे बारे में ब्रारनि खे समुझाइन घुरिजे।

नवां लफ़्ज़ :

दास्तान = बयान, वर्णन कहाणी। लातियूं लवण = बोलियूं बोलण, गीत गाइन।

साधन = उपाउ, वसीला। मात्रा = तइदाद। अझो = निवास, रहण जी जाइ।

उसिरण = वधण उभरण।

:: अभ्यास ::

सुवाल:1. हेठियनि सुवालनि जा जवाब डियो:-

- बागनि खे शहरनि जो छा करे लेखियो वियो आहे?
- शहर में वणनि खे कहिडी गाल्हि मां नुकसान पहुची रहियो आहे?
- गुल कंहिं खे पंहिंजी दास्तान बुधाइन थो चाहे ऐं छो?
- गुलनि मां इन्सान खे कहिडियूं शयूं मिलनि थियूं?
- ब्रियनि जे भले में ई पंहिंजो भलो आहे सो कीअं? मिसाल डई समुझायो?
- लेखक जे अखियुनि में पाणी छो भरिजी आयो? जेकडहिं अहिडो निज्जारो डिसो हां त अव्हां जी कहिडी हालत थिए हां?
- पखीअडा वणनि खे छो पिया छडींदा वजनि?
- इहो दर्द रूगो गुलनि या पखीअडनि जो न हरहिक इन्सान जो आहे सो कीअं?

सुवाल:2. हेठियनि जा ज़िद बुधायो:-

तन्दुरुस्त, सीतल, खुशी, नुकसान, मुरझाइन, पढ़ियल, वधाए, मुश्किल, खुशबूड, शुद्ध, साफ, घटि।

सुवाल:3. गुलनि ऐं पखीअडनि खे कहिडो दर्द आहे? पंहिंजनि लफ़्ज़नि में लिखो।

●●